

၁။ စည်ပင်သာယာရေးအဖွဲ့အစည်းဆိုတာ ဘာလဲ။

မြန်မာနိုင်ငံမှာ စည်ပင်သာယာရေးအဖွဲ့အစည်းတွေကို ပြည်သူလူထုတွေက အတိုကောက် အားဖြင့် စည်ပင်လို့ ခေါ်လေ့ရှိကြပါတယ်။ ဒီ စည်ပင်အဖွဲ့တွေဟာ မြို့ပြတွေမှာ အများပြည်သူအတွက် အမှိုက်သိမ်း၊ လမ်း တံတားခင်း၊ လမ်းမီးထွန်း၊ မိလ္လာသန့်ရှင်းရေးစတဲ့ ဝန်ဆောင်မှုလုပ်ငန်းများ ဆောင်ရွက်ပေးတာ၊ ဒေသတွင်း စီးပွားရေးဆိုင်ရာလုပ်ငန်းတွေကို စီမံကြီးကြပ်တာ၊ အခွန်အခတွေ စီးကြပ်ကောက်ခံတာ စတာတွေ ဆောင်ရွက်ကြပါတယ်။ မြို့ပြတွေကို စီမံခန့်ခွဲရာမှာ အင်မတန်အရေးပါတဲ့ အဖွဲ့အစည်း ဖြစ်ပါတယ်။ စာဆန်ဆန် ပြောရမယ်ဆိုရင် စည်ပင်သာယာရေးအဖွဲ့တွေဆိုတာ “နယ်နိမိတ်သတ်မှတ်ချက် ကြေညာပြီး မိမိတို့နယ်မြေဒေသကရရှိတဲ့ အခွန်ဘဏ္ဍာငွေ၊ လူအင်အား၊ စက်ယန္တရားပစ္စည်းတွေနဲ့ မိမိတို့နယ်မြေဖွံ့ဖြိုးတိုးတက် စည်ပင်သာယာရေးအတွက် အကောင်အထည်ဖော်ဆောင်ရွက်ဖို့ ဥပဒေနဲ့အညီ အခွင့်အာဏာ အပ်နှင်းထားခံရ အဖွဲ့အစည်းတွေဖြစ်တယ်” လို့ဆိုနိုင်ပါတယ်။

မြန်မာနိုင်ငံမှာ စည်ပင်အဖွဲ့လို့ပြောရင် အဓိကနှစ်မျိုးနှစ်စား ခွဲပြောလို့ရပါတယ်။ ပထမတစ်မျိုးက နေပြည်တော်၊ ရန်ကုန်နဲ့ မန္တလေးဆိုတဲ့ မြို့တော်အဆင့် သတ်မှတ်ထားတဲ့ မြို့ကြီး(၃) မြို့က မြို့တော်စည်ပင်သာယာရေး ကော်မတီများဖြစ်ကြပြီး ဒုတိယ အမျိုးအစားထဲမှာတော့ သူတို့မှအပ ကျန်တဲ့တစ်နိုင်ငံလုံးက စည်ပင်အဖွဲ့အစည်းတွေ ပါဝင်ကြပါတယ်။ မြို့တော်စည်ပင်သာယာရေး ကော်မတီတစ်ခုစီမှာ သီးခြားစည်ပင်သာယာရေးဥပဒေ တွေရှိကြပြီး ကျန်စည်ပင်သာယာရေးအဖွဲ့တွေ အတွက်လည်း တိုင်းဒေသကြီးနဲ့ ပြည်နယ်အလိုက် စည်ပင်သာယာရေးဥပဒေတွေ အရ ဖွဲ့စည်းဆောင်ရွက်ကြတာ ဖြစ်ပါတယ်။ အကြမ်းဖျင်းအားဖြင့် တိုင်းဒေသကြီးနဲ့ပြည်နယ် စည်ပင်သာယာရေးဥပဒေ တွေမှာ ပြည်နယ်/တိုင်းဒေသကြီး စည်ပင်သာယာရေးအဖွဲ့၊ မြို့နယ်စည်ပင်သာယာရေး အဖွဲ့၊ မြို့/မြို့ကဲ့သို့ဖွံ့ဖြိုးတဲ့ကျေးရွာစည်ပင်သာယာရေးအဖွဲ့ ဆိုပြီး စည်ပင်သာယာရေး အဖွဲ့အဆင့်ဆင့် ရှိကြတာကို တွေ့မြင်ရမှာ ဖြစ်ပါတယ်။

အတိုချုပ်ပြောရရင်တော့ စည်ပင်သာယာရေးအဖွဲ့အစည်းတွေက ပြည်သူလူထုအတွက် လူမှုဝန်ဆောင်မှုတွေ ဆောင်ရွက်တဲ့၊ နေ့စဉ်ဘဝမှာ ထိတွေ့ဆက်ဆံနေရတဲ့၊ အင်မတန်အရေးပါတဲ့ ဒေသန္တရ အဖွဲ့အစည်းများ ဖြစ်ကြပါတယ်။